

ນ້ຳຖ້ວມ

ໄພທຳມະຊາດ ໄກ້ຕົວ



ອຊນສ



ຄຳນຳ

ສາທາລະນະລັດ ປະຊາທິປະໄຕ ປະຊາຊົນລາວ ຂອງພວກເຮົາມີໄພພິບັດເກີດຂຶ້ນໃນທຸກໆປີ, ໂດຍສະເພາະແມ່ນໄພນໍ້າຖ້ວມ, ແຫ້ງແລ້ງ, ໄຟໄໝ້ແລະອື່ນໆ. ເຖິງແມ່ນວ່ານໍ້າຖ້ວມທີ່ເກີດຂຶ້ນບໍ່ທັນຮຸນແຮງເທົ່າກັບປະເທດອື່ນໆໃນໂລກກໍຕາມ ແຕ່ເຫດການນັ້ນກໍນຳຜົນເສຍຫາຍທາງດ້ານຊັບສິນ, ມີຜົນກະທົບກະເທືອນທາງດ້ານຊີວິດແລະຈິດໃຈຂອງປະຊາຊົນຢູ່ບໍ່ໜ້ອຍ. ໄພນໍ້າຖ້ວມສາມາດເກີດຂຶ້ນໄດ້ຈາກທຳມະຊາດ ແລະ ເກີດຂຶ້ນຈາກເຫງື່ອມມືຂອງມະນຸດເອງ ເຊິ່ງແມ່ນບັນຫາໃກ້ຕົວທີ່ຫຼີກລ້ຽງໄດ້ຍາກ.

ເຖິງໄພນໍ້າຖ້ວມເກີດຂຶ້ນຢູ່ຫົນແຫ່ງໃດກໍຕາມ, ສິ່ງທີ່ແນ່ນອນກໍຄືບັນຫາທີ່ເກີດຂຶ້ນບໍ່ຫຼາຍກໍໜ້ອຍຕິດຕ້ອຍຫ້ອຍຕາມມາຢ່າງບໍ່ຄາດຄິດ. ໄພນໍ້າຖ້ວມໄດ້ກາຍເປັນພິດໄພອັນມະຫັນ, ທຳລາຍເຮືອນຊານບ້ານຊ່ອງ, ຖະໜົນຫົນທາງ, ໄຮ່ນາຕາກ້າ, ຕະລອດຮອດຊັບສົມບັດທີ່ມີຄ່າ ແລະ ນໍ້າດື່ມນໍ້າໃຊ້, ຊຶ່ງເປັນຕົ້ນເຫດພາໃຫ້ເກີດໂຮກລະບາດຕໍ່ຄົນ, ສັດ ແລະ ອື່ນໆ.

ການຮຽນຮູ້ ແລະ ທຳຄວາມເຂົ້າໃຈຢ່າງເລິກເຊິ່ງກ່ຽວກັບໄພນໍ້າຖ້ວມທີ່ມັກເກີດຂຶ້ນເລື້ອຍໆໃນທ້ອງຖິ່ນແລະເຂດແຂວງທີ່ຕົນເອງອາໄສຢູ່ນັ້ນ, ເປັນການສ້າງຄັງຄວາມຮູ້ອັນມີຄ່າແລະຈຳເປັນເພື່ອນຳມາໃຊ້ເຂົ້າໃນການປ້ອງກັນຊີວິດຂອງຕົນ, ຄອບຄົວກໍຄືສັງຄົມໃນຍາມສຸກເສີນ ແລະ ອີກປະການໜຶ່ງ ກໍເພື່ອສ້າງຄວາມຊື່ນເຄີຍເຂົ້າສູ່ພາກປະຕິບັດຕົວຈິງໃນວິຖີການດຳລົງຊີວິດປະຈຳວັນ, ແນ່ໃສ່ຫຼຸດຜ່ອນຄວາມສ່ຽງຈາກໄພພິບັດໃກ້ຕົວ.

ຫ້ອງການຄຸ້ມຄອງໄພພິບັດແຫ່ງຊາດ ມີຄວາມເຊື່ອໝັ້ນວ່າປຶ້ມເຫຼັ້ມນີ້ຄົງປະກອບຄວາມຮູ້ ແລະ ປະກອບສ່ວນເຂົ້າໃນການປ້ອງກັນ ແລະ ຫຼຸດຜ່ອນໄພນໍ້າຖ້ວມໄດ້ສ່ວນໃດສ່ວນໜຶ່ງ. ເວລານຳໃຊ້ຕົວຈິງຖ້າຫາກພົບເຫັນຂໍ້ຂາດຕົກບົກຜ່ອງປະການໃດ ກະລຸນາສົ່ງຂ່າວມາຍັງທີມງານພວກຂ້າພະເຈົ້າ ເພື່ອຈະໄດ້ສືບຕໍ່ປັບປຸງໃຫ້ດີຂຶ້ນໃນອານາຄົດ ແລະ ຂໍສະແດງຄວາມຂອບໃຈມາຍັງບັນດາທ່ານນະໂອກາດນີ້ດ້ວຍ.

ສາລະບານ

ນ້ຳຖ້ວມ	3
ລັກສະນະຂອງໄພນ້ຳຖ້ວມ	3
ນ້ຳລົ້ນຕາຝັ່ງ.....	3
ນ້ຳໄຫຼຊຸກະທັນຫັນ (ນ້ຳປ່າ).....	4
ນ້ຳຖ້ວມທີ່ເກີດຈາກລະດັບນ້ຳທະເລເພີ່ມສູງຂຶ້ນຫຼືການລະບາຍນ້ຳຈາກເຂື່ອນ.....	4
ສາເຫດທີ່ພາໃຫ້ນ້ຳຖ້ວມ	4
ນ້ຳຖ້ວມທີ່ເກີດຈາກທຳມະຊາດ.....	4
ນ້ຳຖ້ວມທີ່ເກີດຈາກການກະທຳຂອງມະນຸດ.....	5
ຜົນກະທົບທີ່ເກີດຈາກໄພນ້ຳຖ້ວມ	5
ຜົນກະທົບທາງບວກ.....	5
ຜົນກະທົບທາງລົບ.....	5
ຮ່ວມແຮງຮ່ວມໃຈກັນປ້ອງກັນໄພນ້ຳຖ້ວມ	6
ກ່ອນນ້ຳຖ້ວມ.....	7
ເວລານ້ຳຖ້ວມ.....	11
ພາຍຫຼັງນ້ຳຖ້ວມ.....	13

ນ້ຳຖ້ວມ

ໄພທຳມະຊາດໃກ້ຕົວ

ເມື່ອກ້າວເຂົ້າສູ່ລະດູຝົນໄລຍະເວລາເຊິ່ງນຳຄວາມຊຸ່ມເຢັນມາສູ່ຜູ້ຜິນແຜ່ນດິນເຮັດໃຫ້ພືດຜົນອຸດົມສົມບູນ ແລະ ຮົ່ວສວນ, ໄຮ່ນຳຂຽວງາມ, ແຕ່ຖ້າຝົນຕົກໜັກ ຫລື ຕົກລົງມາໃນປະລິມານທີ່ຫລາຍເກີນໄປກໍອາດເກີດອຸທົກກະໄພ ຫລື ໄພນ້ຳຖ້ວມໄດ້ໂດຍສະເພາະແມ່ນບໍລິເວນທີ່ຕ່ຳ, ບໍລິເວນທີ່ໄກໜູເຂົາ, ພູດອຍ, ສະຖານທີ່ເຊິ່ງສ່ຽງຕໍ່ການເກີດນ້ຳຖ້ວມ ຫລື ບໍລິເວນທີ່ເຄີຍມີປະຫວັດປະສົບໄພນ້ຳຖ້ວມມາແລ້ວ.

ນ້ຳຖ້ວມກໍ່ໃຫ້ເກີດຄວາມສູນເສຍຢ່າງໃຫຍ່ຫລວງຕໍ່ຄົນ, ສັດ, ບ້ານເຮືອນ, ສະຖານທີ່ທຳມາຫາກິນ, ຊັບສິນ, ສິ່ງກໍ່ສ້າງ, ຕະຫລອດເຖິງຊີວິດການເປັນຢູ່ຂອງຄົນແລະສັດລ້ຽງ. ການຮຽນຮູ້ ແລະ ເຂົ້າໃຈເຖິງບັນຫາຂອງການເກີດນ້ຳຖ້ວມ, ໄພອັນຕະລາຍຂອງນ້ຳຖ້ວມທີ່ກໍ່ໃຫ້ເກີດຄວາມສູນເສຍດັ່ງກ່າວຢູ່ໃນເຂດນັ້ນຕະຫລອດເຖິງການປ້ອງກັນໄພນ້ຳຖ້ວມຈຶ່ງເປັນສິ່ງທີ່ມີຄວາມສຳຄັນທີ່ສຸດ.

ລັກສະນະຂອງໄພນ້ຳຖ້ວມ

ນ້ຳຖ້ວມມີສາມລັກສະນະຄື: ນ້ຳລົ້ນຕາຝັ່ງ, ນ້ຳໄຫຼຊຸກະທັນຫັນ (ນ້ຳປ່າ), ພະຍຸເຮັດໃຫ້ຄົ້ນທະເລມີລະດັບສູງ (ສຳລັບປະເທດທີ່ຕິດທະເລ) ຫຼືການລະບາຍນ້ຳຈາກເຂື່ອນ.

ນ້ຳລົ້ນຕາຝັ່ງ

ເມື່ອຝົນຕົກແຮງຕິດຕໍ່ກັນຫຼາຍວັນເຮັດໃຫ້ອ່າງເກັບນ້ຳ ເຊັ່ນ: ແມ່ນ້ຳຕ່າງໆ, ຫ້ວຍ, ຮ່ອງ ແລະ ອື່ນໆ ມີລະດັບນ້ຳສູງຂຶ້ນຈົນເຮັດໃຫ້ນ້ຳໄຫຼລົ້ນຕາຝັ່ງກາຍເປັນນ້ຳຖ້ວມ.



ນ້ຳຖ້ວມລັກສະນະນີ້ເກີດຂຶ້ນຊ້າໆແລະມັກເກີດຂຶ້ນເລື້ອຍໆ.ເມື່ອມີຝົນຕົກໜັກ

ຢູ່ຍອດແມ່ນ້ຳຈະເຮັດໃຫ້ລະດັບນ້ຳຢູ່ທາງໃຕ້ສູງຂຶ້ນແລະໄຫຼໄວຜິດປົກກະຕິ ເຊັ່ນ: ຝົນຕົກໜັກຢູ່ທາງພາກເໜືອເຮັດໃຫ້ລະດັບນ້ຳໃນແມ່ນ້ຳຂອງຢູ່ພາກໃຕ້ ເພີ່ມຂຶ້ນທັງໆທີ່ມີຝົນຕົກໜ້ອຍ.

ນ້ຳໄຫຼຊຸກະທັນຫັນ (ນ້ຳປ່າ)

ແມ່ນ້ຳຢູ່ເທິງພູໄຫຼຊຸກະທັນຫັນ (ນ້ຳປ່າ) ເກີດຈາກຝົນຕົກແຮງ ໂດຍສະເພາະປ່ອນທີ່ປ່າໄມ້ຖືກທຳລາຍ, ຍ້ອນດິນບໍ່ສາມາດດູດຊຶມນ້ຳໃນປະລິມານຫຼາຍ ແລະ ບໍ່ມີສິ່ງໃດກົດຂວາງການໄຫຼຂອງນ້ຳຈຶ່ງເຮັດໃຫ້ນ້ຳໄຫຼໄວແລະຊຸກະທັນຫັນຄວບຄຸມໄດ້ຍາກບໍ່ວ່າຈະເກີດຢູ່ໃສ ແລະ ເມື່ອໃດເພາະມັນເກີດຂຶ້ນຢ່າງໄວວາ.



ນ້ຳຖ້ວມທີ່ເກີດຈາກລະດັບນ້ຳທະເລເພີ່ມສູງຂຶ້ນຫຼືການລະບາຍນ້ຳຈາກເຂື່ອນ
ຢູ່ປະເທດທີ່ຕິດກັບທະເລເມື່ອມີພະຍຸຢູ່ທະເລ, ລົມຈະພັດເອົານ້ຳທະເລກາຍເປັນຄືນສູງຖ້ວມບ້ານຖ້ວມເຮືອນ ແລະ ສະຖານທີ່ຕ່າງໆທີ່ຢູ່ຕາມແຄມທະເລເຮັດໃຫ້ເກີດຜົນເສຍຫາຍຢ່າງມະຫາສານໃຫ້ແກ່ຊີວິດຂອງຄົນ, ສັດ ແລະ ຊັບສິນຕ່າງໆ.

ການລະບາຍນ້ຳຈາກເຂື່ອນ ໃນລະດູຝົນໂດຍສະເພາະເວລາທີ່ມີຝົນຕົກໜັກອາດເຮັດໃຫ້ພື້ນທີ່ບໍລິເວນກ້ອງ/ໃຕ້ເຂື່ອນໄດ້ຮັບຜົນກະທົບຫຼາຍຂຶ້ນ.

ສາເຫດທີ່ພາໃຫ້ນ້ຳຖ້ວມ

ນ້ຳຖ້ວມທີ່ເກີດຈາກທຳມະຊາດ

ນ້ຳຖ້ວມທີ່ເກີດຈາກທຳມະຊາດຍ້ອນສະພາບດິນຟ້າອາກາດມີການປ່ຽນແປງ, ເກີດມີລົມພາຍຸຝົນຕົກໜັກເຮັດໃຫ້ປະລິມານນ້ຳໃນແມ່ນ້ຳຂອງ, ບັນດາສາຂາຂອງແມ່ນ້ຳຂອງ, ຫ້ວຍ, ຮ່ອງ, ໜອງ, ຄອງ ແລະ ບຶ່ງຕ່າງໆມີນ້ຳໄຫຼລົ້ນຕາຝັ່ງໂດຍສະເພາະໃນລະດູຝົນ ຫລື ລະດູມໍລະສຸມ. ເຊັ່ນ ທາງພາກເໜືອ

ຂອງລາວ ມັກເກີດໄພນ້ຳຖ້ວມແບບກະທັນຫັນຍ້ອນເປັນເຂດພູດອຍ ແລະ ເປັນພື້ນທີ່ງູມີປ່າປົກຄຸມໜ້ອຍ. ສ່ວນພາກກາງແລະພາກໃຕ້ມີໄພນ້ຳຖ້ວມເກີດຂຶ້ນເກືອບທຸກໆປີຍ້ອນວ່າພູມສັນຖານຂອງສອງເຂດນີ້ເປັນທີ່ງູພຽງມີລະດັບຕ່ຳ, ເຂດນີ້ຍັງເປັນເສັ້ນທາງຜ່ານຂອງລົມມໍລະສຸມອີກດ້ວຍ.

ນ້ຳຖ້ວມທີ່ເກີດຈາກການກະທຳຂອງມະນຸດ

ການຕັດໄມ້ທຳລາຍປ່າຊະຊາຍແບບຜິດກົດໝາຍເປັນຕົ້ນເຫດເຮັດໃຫ້ເກີດນ້ຳຖ້ວມຢ່າງກະທັນຫັນ, ນ້ຳປ່າ ແລະ ເກີດການຖະຫລົ່ມຂອງດິນ ແລະ ດິນຕົມໄດ້. ເນື່ອງຈາກວ່າດິນໄມ້ພາຍໃນປ່າ ແລະ ເທິງພູເຂົາຖືກທຳລາຍໜັກ, ຂາດດິນໄມ້ຊ່ວຍດູດຊຶມນ້ຳ ແລະ ກົດຂວາງເພື່ອຫລຸດຜ່ອນຄວາມແຮງຂອງກະແສນ້ຳໄຫຼ. ນອກຈາກນັ້ນ, ການຖິ້ມຂີ້ເຫຍື້ອຊະຊາຍບໍ່ເປັນລະບຽບກໍເຮັດໃຫ້ເກີດນ້ຳຖ້ວມໄດ້ເຊັ່ນ: ການຖິ້ມຂີ້ເຍື້ອລົງຕາມຖະຫນົນຫົນທາງ, ໃສ່ທໍ່, ໃສ່ຄອງລະບາຍນ້ຳ ຫຼື ໃສ່ແມ່ນ້ຳລຳເຊຕ່າງໆ ຈະເຮັດໃຫ້ຂີ້ເຍື້ອໄຫຼໄປຕົ້ນເສັ້ນທາງເດີນຂອງນ້ຳເຮັດໃຫ້ນ້ຳໄຫຼຊ້າ ຫຼື ບາງເທື່ອນ້ຳກໍບໍ່ໄຫຼເລີຍນີ້ຄືສາເຫດໜຶ່ງກໍ່ໃຫ້ເກີດນ້ຳຖ້ວມໄດ້ເຊັ່ນກັນຍ້ອນນ້ຳລະບາຍບໍ່ທັນ.

ຜົນກະທົບທີ່ເກີດຈາກໄພນ້ຳຖ້ວມ

ນ້ຳຖ້ວມສາມາດກໍ່ໃຫ້ເກີດຜົນກະທົບໄດ້ທັງທາງບວກແລະທາງລົບ ດັ່ງນີ້:

ຜົນກະທົບທາງບວກ

- ນ້ຳຖ້ວມຈະນຳເອົາຝຸ່ນມາສູ່ຜືນແຜ່ນດິນເຮັດໃຫ້ດິນທີ່ຖືກນ້ຳຖ້ວມແລ້ວມີຄວາມອຸດົມສົມບູນຂຶ້ນ ແລະ ເຮັດໃຫ້ພືດພັນຕ່າງໆຈະເລີນງອກງາມດີ.
- ນ້ຳຖ້ວມຊ່ວຍກຳຈັດສັດຕູພືດທີ່ເປັນໄພຕໍ່ການຜະລິດກະສິກຳເຊັ່ນໝູ ຫຼື ແມງໄມ້ຕ່າງໆ
- ນ້ຳຖ້ວມຊ່ວຍໃຫ້ຈຳນວນປາເພີ່ມຂຶ້ນ

ຜົນກະທົບທາງລົບ

- ຖ້ານ້ຳໄຫຼຊຸແຮງຈະເຮັດໃຫ້ຄົນ, ສັດ, ເຮືອນຊານ ແລະ ຊັບສິນຕ່າງໆ ເພພິ່ງ ຫຼື ໄຫຼໄປຕາມກະແສນ້ຳ.

- ພາຍຫຼັງນ້ຳຖ້ວມເຮັດໃຫ້ດິນເຈື່ອນ, ພື້ນທີ່ດິນປົກຄຸມໄປດ້ວຍເສດຊາກ ຫັກເພພັງ, ດິນຊາຍ ຫຼື ກ້ອນຫີນ.
- ມີຜົນກະທົບຕໍ່ການດຳລົງຊີວິດປະຈຳວັນຂອງປະຊາຊົນ.
- ສິ່ງອຳນວຍຄວາມສະດວກຕ່າງໆຖືກທຳລາຍ ເຊັ່ນ: ໂຮງໝໍ, ສຸກສາລາ, ໂຮງຮຽນ, ຖະໜົນຫົນທາງ, ຕາໜ່າງໂທລະສັບ, ໄຟຟ້າ ແລະ ນ້ຳປະປາ.
- ທຳລາຍນ້ຳສະອາດ ແລະ ເຮັດໃຫ້ແຫຼ່ງນ້ຳມີສານຕົກຄ້າງພາໃຫ້ເກີດ ໂຮກລະບາດ, ເກີດເຊື້ອພະຍາດທາງນ້ຳ ເປັນແຫຼ່ງແຜ່ພັນຂອງຍູງ ທີ່ເປັນ ຕົ້ນເຫດຂອງໂຮກມະເລເຣຍ, ພະຍາດຖອກຫ້ອງແລະພະຍາດອື່ນໆ.

ຮ່ວມແຮງຮ່ວມໃຈກັນປ້ອງກັນໄພນ້ຳຖ້ວມ


- ຍຸດຕິການຕັດຕົ້ນໄມ້ທຳລາຍປ່າຊະຊາຍທີ່ຜິດກົດໝາຍແລະເມື່ອພົບເຫັນ ຄົນລັກຕັດໄມ້ຄວນລາຍງານໃຫ້ເຈົ້າໜ້າທີ່ຂອງລັດໃຫ້ທັນເວລາ.
- ຫຼີກເວັ້ນການກໍ່ສ້າງສິ່ງກົດຂວາງຕາມເສັ້ນທາງທີ່ມີສາຍນ້ຳໄຫຼຜ່ານ
- ກໍ່ສ້າງລະບົບລະບາຍນ້ຳຖ້ວມທີ່ເໝາະສົມ.
- ບໍ່ຖິ້ມຂີ້ເຫຍື້ອ, ເສດຖີຢາງລົງໃສ່ແມ່ນ້ຳລຳເຊແລະຫ້ວຍຮ່ອງຄອງບຶງ.
- ແນະນຳຊຸມຊົນທີ່ຕົນເອງອາໄສຢູ່ໃຫ້ຮຽນຮູ້ວິທີປ້ອງກັນໄພນ້ຳຖ້ວມເພື່ອ ຊ່ວຍເຫລືອຕົນເອງໃນຍາມສຸກເສີນ.
- ຊ່ວຍກັນຂຸດຄອງ ແລະ ສ້າງທໍ່ລະບາຍນ້ຳເພື່ອເຮັດໃຫ້ນ້ຳສາມາດໄຫຼລົງ ສູ່ແມ່ນ້ຳໃຫຍ່ໄດ້ຢ່າງສະດວກ ແລະ ວ່ອງໄວ. ພ້ອມກັນນັ້ນກໍ່ຊ່ວຍກັນ ສ້ອມແປງເໝືອງຝາຍ, ປູກພືດທີ່ດູດນ້ຳ, ເຊິ່ງຈະຊ່ວຍຫຼຸດຜ່ອນບັນຫານ້ຳ ຖ້ວມໃນລະດັບໃດໜຶ່ງໄດ້.
- ນຳໃຊ້ອາສາສະຫມັກເພື່ອຮັບມືກັບໄພນ້ຳຖ້ວມໂດຍສະເພາະລະດູຝົນ.
- ຜັດປ່ຽນກັນເວນຍາມ ແລະ ຄອຍຕິດຕາມສະຖານະການຂອງນ້ຳຖ້ວມ ໂດຍສະເພາະເວລາກາງຄືນ ແລະ ເວລາສຸກເສີນ.
- ຈັດສັນ ແລະ ສ້າງສະຖານທີ່ຫລົບໄພໃນພື້ນທີ່ສູງແບບຊົ່ວຄາວ ແລະ ແບບຖາວອນ.

ກ່ອນນ້ຳຖ້ວມ

ການກະກຽມຕອບໂຕ້ໄພນ້ຳຖ້ວມ

ສິ່ງທີ່ຄວນເອົາໃຈໃສ່ເພື່ອກະກຽມຕອບໂຕ້ກັບໄພນ້ຳຖ້ວມມີຄື:

- ຕິດຕາມຂ່າວສານຈາກວິທະຍຸ, ໂທລະພາບ, ຫຼັງສືພິມ, ວາລະສານ ແລະອື່ນໆ ກ່ຽວກັບດິນຟ້າອາກາດຢ່າງສະໝໍ່າສະເໝີໂດຍສະເພາະໃນ ລະດູຝົນ ແລະ ລະດູມໍລະສຸມ.
- ສ້ອມແປງເຮືອ, ພາຫະນະຂົນສົ່ງ ອື່ນໆ ທີ່ສາມາດນໍາໃຊ້ໄດ້ເວລາ ນ້ຳຖ້ວມ.
- ຄວນຫລີກລ້ຽງການກໍ່ສ້າງບ້ານ ເຮືອນທີ່ຢູ່ອາໄສຢູ່ສະຖານທີ່ຕ່ໍາ ຫລື ບ່ອນສ່ຽງຕໍ່ນ້ຳຖ້ວມແລະໃກ້ບໍລິເວນພູເຂົາ, ແຕ່ຖ້າມີຄວາມຈໍາເປັນ ຕ້ອງອາໄສຢູ່ໃນພື້ນທີ່ດັ່ງກ່າວແທ້ໆ ຕ້ອງຍົກພື້ນເຮືອນ ແລະ ສິ່ງອໍານວຍ ຄວາມສະດວກຕ່າງໆ ເຊັ່ນ ບ່ອນຮັກສານ້ຳສະອາດ, ວິດຖ່າຍ, ເລົ້າເຂົ້າ ແລະ ຄອກສັດໃຫ້ສູງຂຶ້ນຫວິດລະດັບນ້ຳຖ້ວມ.
- ຄວນເຂົ້າຮ່ວມວາງແຜນກັບຊຸມຊົນເພື່ອຝຶກຊ້ອມວິທີການ ແລະ ທິດທາງ ທີ່ຈະອົບພະຍົບໄປຢ່າງປອດໄພ.
- ຄວນລວບລວມວັດຖຸອຸປະກອນກໍ່ສ້າງສະຖານທີ່ພັກເຊົາກ່ອນ ແລະ ຫຼັງ ນ້ຳຖ້ວມ.



- ເກັບກຳເບີໂທລະສັບ ແລະ ທີ່ຢູ່ຂອງອົງການຕ່າງໆ ທີ່ກ່ຽວຂ້ອງຢ່າງລະອຽດ ເພື່ອຕິດຕໍ່ໃນເວລາສຸກເສີນເຊັ່ນ: ຫ້ອງການຕຳຫລວດ, ກອງດັບເພີງ, ໂຮງໝໍ ຫຼື ສຸກສາລາ, ບໍລິສັດໄຟຟ້າ ແລະ ນໍ້າປະປາເປັນຕົ້ນ.
- ຄວນລວບລວມເອກກະສານຕິດໂຕໄວ້ເຊັ່ນ: ບັດປະຈຳຕົວ, ສຳມະໂນຄົວ, ໃບທະບຽນລົດ, ໃບຂັບຂີ່, ໃບຕາດິນເປັນຕົ້ນ ແລະ ກຽມພ້ອມສະເໝີເມື່ອ ຕ້ອງການອົບພະຍົບໜີໄພນໍ້າຖ້ວມ
- ກຽມອຸປະກອນເຄື່ອງມືເຄື່ອງໃຊ້, ອາຫານແລະຢາແຮໄວ້ໃນຍາມສຸກເສີນ ຄື:
 - ວິທະຍຸ, ໄຟສາຍ, ຖ່ານໄຟສາຍໃໝ່ ສຳຮອງໄວ້, ທຽນໄຂ, ໄມ້ພິນແຫ້ງ ເພື່ອໃຊ້ດັງໄຟ, ໝໍ້ແກງ, ຖ້ວຍ, ຈານ ແລະ ບ່ວງທີ່ຈຳເປັນ.
 - ກຽມນໍ້າດື່ມສະອາດ ແລະ ອາຫານ ກະປ໋ອງ, ອາຫານແຫ້ງໃຫ້ພຽງພໍຢູ່ ໄດ້ຢ່າງໜ້ອຍໄລຍະເວລານໍ້າຖ້ວມ.
 - ຢາປົວພະຍາດ ແລະ ເຄື່ອງມືປະຖົມພະຍາບານ.
 - ເກີບໂບກ ແລະ ຖົງມືຢາງ (ຖ້າມີ).
 - ເຄື່ອງນຸ່ງ ຜ້າຫີ້ມ ແລະ ເຄື່ອງໃຊ້ອື່ນຈຳເປັນເພື່ອໃຊ້ໃນເວລານໍ້າຖ້ວມ.
 - ສ່ວນຊັບສິນທີ່ມີຄ່າໃຫ້ເກັບມ້ຽນໃນຖົງຢາງກັນນໍ້າ ແລະ ໄວ້ບ່ອນທີ່ປອດ ໄພ .
- ຍ້າຍເພີນິເຈີ ເຄື່ອງໃຊ້ສຳຄັນເຄື່ອງໄຟຟ້າພາຍໃນເຮືອນໃຫ້ຢູ່ໃນລະດັບ ສູງກວ່າລະດັບນໍ້າຖ້ວມ ຫລືເອົາຂຶ້ນໄວ້ເທິງຂີ້ເຮືອນເພື່ອປ້ອງກັນລະດັບ ນໍ້າທີ່ອາດຈະເພີ່ມສູງຂຶ້ນແລະຖ້ວມເຮືອນ, ໃນນີ້ຮວມທັງການອົບພະຍົບ ສັດລ້ຽງໄປໄວ້ຢູ່ບ່ອນທີ່ປອດໄພ.
- ຈັດກຽມເຮືອ, ແພ, ໄມ້ ຫລືຜ້າຢາງ ແລະ ອື່ນໆໄວ້.
- ຈັດກຽມດິນຊາຍໃສ່ຖົງໄວ້ເພື່ອເສີມຄູກັນນໍ້າໃຫ້ສູງຂຶ້ນ.



- ເກັບແຍກສານພິດ ສານເຄມີ ເຊັ່ນ ຍາປາບສັດຕູພືດໄວ້ໃນບ່ອນປອດໄພ ຈາກນ້ຳຖ້ວມ ເພື່ອປ້ອງກັນໄພອັນຕະລາຍທີ່ມີຕໍ່ຄົນແລະສັດ.
- ມັງນມັດເຄື່ອງໃຊ້ຕ່າງໆທີ່ສຳຄັນໄວ້ເພື່ອບໍ່ໃຫ້ນ້ຳພັດໄປພາໃຫ້ເກີດຄວາມ ເສຍຫາຍໄດ້.

ການຮຽນຮູ້ເພື່ອເພິ່ງພາຊ່ວຍເຫຼືອຕົນເອງໃນເວລານ້ຳຖ້ວມ

ກ່ອນອື່ນໝົດຕ້ອງຊ່ວຍເຫຼືອຕົນເອງເປັນເລື່ອງສຳຄັນທີ່ສຸດ, ດັ່ງນັ້ນເຮົາ ຕ້ອງຮຽນຮູ້ ແລະ ສ້າງຄວາມໝັ້ນໃຈໃຫ້ແກ່ຕົນເອງເພື່ອແກ້ໄຂບັນຫາສະ ເພາະໜ້າໃຫ້ໄດ້ກໍຄືການຮັບປະກັນຊີວິດແລະຊັບສິນຕົນເອງໃຫ້ມີຄວາມປອດ ໄພກ່ອນເຈົ້າໜ້າທີ່ຂອງລັດ, ອາສາສະໝັກແລະຜູ້ອື່ນໆຈະເຂົ້າມາຊ່ວຍເຫຼືອ ເຊັ່ນ:

- ເອົາກະເປົ່າຊາຍມາປ້ານກັນນ້ຳໄວ້ ບໍ່ໃຫ້ໄຫຼເຂົ້າໃນເຮືອນ.
- ຍົກຮ້ານຜັກປູກແລະສິ່ງທີ່ຈຳເປັນ ໄປໄວ້ບ່ອນສູງທີ່ກະກຽມໄວ້ແລ້ວ ເພື່ອຄວາມສະດວກແລະສາມາດ ເກັບກິນໄດ້ທຸກເວລາ.
- ຕິດຕາມລະດັບນ້ຳຢູ່ທຸກເວລາແລະ ມີເຮືອປະຈຳເຮືອນໄວ້ເພື່ອເວລາສຸກ ເສີນ.
- ຕັດໄຟຟ້າພາຍໃນເຮືອນກ່ອນນ້ຳ ມາເຖິງເພື່ອປ້ອງກັນບໍ່ໃຫ້ໄຟຟ້າລັດວົງຈອນ ແລະ ອາດເກີດໄຟຟ້າຊ້ອດ, ເຊິ່ງເປັນອັນຕະລາຍເຖິງແກ່ຊີວິດ.
- ຖ້າມີຄວາມຈຳເປັນຕ້ອງອົບພະຍົບຊ່ວຍເຫຼືອສະມາຊິກໃນຄອບຄົວໄປ ຢູ່ບ່ອນປອດໄພ; ຕ້ອງຊ່ວຍເຫຼືອຜູ້ເຖົ້າ, ເດັກນ້ອຍກ່ອນ ແລະ ຄົນ ພິການ.



- ກຽມໝາກພ້າວແຫ້ງ, ຄູ່ຕັກນ້ຳ, ຊາມ, ຂອນໄມ້, ຕົ້ນກ້ວຍ ແລະອື່ນໆ ທີ່ສາມາດໃຊ້ແທນເສື້ອຊຸບມາໄວ້ໃກ້ຕົວໃນກໍລະນີຕ້ອງລອຍນ້ຳ ຫລື ລໍ ຄອຍຜູ້ອື່ນມາຊ່ວຍ.
- ແນະນຳສະມາຊິກໃນຄອບຄົວປະຕິບັດຕາມແຜນການອົບພະຍົບໜີໄພ ໄປຍັງສະຖານທີ່ປອດໄພຢ່າງເຄັ່ງຄັດ.
- ບໍ່ລົງຫລິ້ນນ້ຳໃນຮ່ອງ, ເຫມືອງ, ຫ້ວຍ, ຫນອງ, ພ້ອມກັນນັ້ນກໍຄວນຝຶກ ເດັກນ້ອຍໃຫ້ສາມາດລອຍນ້ຳໄດ້ເພື່ອຊ່ວຍເຫລືອຕົນເອງໃນເວລານ້ຳ ຖ້ວມ.
- ເມື່ອໄພອັນຕະລາຍມາເຖິງໂຕຕ້ອງໜີໄພເພື່ອເອົາຕົວລອດເສຍກ່ອນຢ່າ ຫ່ວງຊັບສິນເງິນທອງເພາະຊີວິດຂອງເຮົາແລະຄົນໃນຄອບຄົວມີຄ່າຍິ່ງ ກວ່າສິ່ງອື່ນໆທັງໝົດ.

ການແຈ້ງເຕືອນໄພນ້ຳຖ້ວມ

ເມື່ອມີການແຈ້ງເຕືອນໄພນ້ຳຖ້ວມເກີດຂຶ້ນຢ່າຕື່ນຕົກໃຈ ແລະ ຍ້ານກົວ ເກີນໄປ, ຄວນມີສະຕິ ແລະ ປະຕິບັດຕົນດັ່ງນີ້:

- ຕິດຕາມຂ່າວສານ: ຈາກວິທະຍຸ, ໂທລະພາບ, ໜັງສືພິມ ແລະ ພະນັກ ງານຂັ້ນເມືອງ, ບ້ານເປັນສິ່ງສຳຄັນທີ່ສຸດ. ຢ່າເຊື່ອຟັງຂ່າວລືທີ່ບໍ່ໜ້າເຊື່ອ ຖືເພາະຈະເຮັດໃຫ້ເຮົາສັບສົນໄດ້.
- ລໍຟ້າປະກາດການອົບພະຍົບຕາມແຜນຈາກໜ່ວຍປ້ອງກັນໄພພິບັດຂັ້ນ ບ້ານ.
- ຄອຍຕິດຕາມກວດກາລະດັບ ຄວາມເລິກ ແລະ ຄວາມແຮງຂອງ ກະແສໄຫຼໄວຂະໜາດໃດຈຶ່ງຈະຮູ້ ວ່າລະດັບນ້ຳຖ້ວມເປັນອັນຕະລາຍ ຫລາຍ ຫລື ຫນ້ອຍປານໃດ.



- ຖ້າຈຳເປັນຕ້ອງອາໄສຢູ່ພາຍໃນເຮືອນກໍຕ້ອງມີສະຕິກຽມພ້ອມຮັບມືກັບທຸກສະຖານະການທີ່ອາດຈະເກີດກໍລະນີໜັກ ຫລື ມີຄວາມສ່ຽງໄພສູງຂຶ້ນກວ່າເດີມ.

ເວລານໍ້າຖ້ວມ

ການອົບພະຍົບໜີໄພນໍ້າຖ້ວມ

ເມື່ອມີຄວາມຈຳເປັນຕ້ອງອົບພະຍົບໜີໄພນໍ້າຖ້ວມສິ່ງຈຳເປັນທີ່ຕ້ອງປະຕິບັດ ເພື່ອຫຼີກເວັ້ນອັນຕະລາຍເຖິງແກ່ຊີວິດມີຄື:

- ຫ້າມໃຊ້ພາຫະນະ ຫລື ເດີນທາງຕາມຖະໜົນທີ່ນໍ້າກຳລັງຖ້ວມ ແລະ ນໍ້າໄຫຼແຮງ, ນໍ້າອາດພັດພາຫະນະ ຫຼື ຄົນໄປນຳກະແສນໍ້າ.
- ຢ່າອົບພະຍົບໜີໄພນໍ້າຖ້ວມໂດຍຂ້າມແມ່ນໍ້າທີ່ມີລະດັບນໍ້າສູງກວ່າຫົວເຂົາ.
- ເມື່ອໄດ້ຍິນສຽງນໍ້າປ່າ ຫລື ນໍ້າເທິງພູເຂົາໄຫຼແຮງແລະລົງມາຢ່າງວ່ອງໄວ ຮີບຟ້າວແລ່ນຂຶ້ນບ່ອນສູງທັນທີເພາະອາດຖືກນໍ້າພັດໄປໄດ້.
- ໃນລະຫວ່າງໜີໄພນໍ້າຖ້ວມຢ່າຄິດວ່າຈະເກີດນໍ້າຖ້ວມພຽງຢ່າງດຽວເທົ່ານັ້ນ ແຕ່ອາດເກີດດິນເຈື່ອນແລະດິນຕົມຖະຫລົ່ມຕາມມາກໍເປັນໄດ້ລວມທັງກ້ອນຫີນຖະຫຼົ່ມ, ຕົ້ນໄມ້ຫັກທີ່ຈະເຮັດໃຫ້ເຮົາບາດເຈັບ ຫລື ອັນຕະລາຍເຖິງແກ່ຊີວິດໄດ້.
- ຢ່າໄປໃກ້ເຂດທີ່ມີສາຍໄຟຟ້າ ຫລື ພາຍເຮືອໜີໄພໄປໃກ້ເສົາໄຟຟ້າທີ່ຍັງບໍ່ທັນໄດ້ຕັດກະແສໄຟເທື່ອເພາະອາດຖືກໄຟຊ້ອດໄດ້.
- ຄວນປິດຖະໜົນທີ່ເກີດນໍ້າຖ້ວມເພື່ອປ້ອງກັນອັນຕະລາຍທີ່ອາດເກີດຂຶ້ນ.



ການໃຊ້ຊີວິດເວລານ້ຳຖ້ວມ

ບັນຫາສຳຄັນທີ່ສຸດທີ່ຄວນເອົາໃຈໃສ່ໃນເວລານ້ຳກຳລັງຖ້ວມ:

- ຄວນດື່ມນ້ຳຕົ້ມທີ່ສຸກແລ້ວ, ບຸງອາຫານໃຫ້ສຸກກ່ອນຈຶ່ງຮັບປະທານທຸກຄັ້ງ ເພື່ອປ້ອງກັນອາການເຈັບທ້ອງ ແລະຖອກທ້ອງ.
- ຕ້ອງຫ້ອນໂຮມຂີ້ເຫຍື້ອແລະເສດອາຫານໄວ້ໃນຖົງຢາງໃຫ້ເປັນລະບຽບ ເພື່ອຫຼີກລ້ຽງຄວາມເປື້ອນເປີະແລະພາຫານນະນຳເຊື້ອພະຍາດ ເຊັ່ນ ແມງ ວັນ ແລະອື່ນໆ. ເມື່ອນ້ຳບົກແຫ້ງລົງແລ້ວໃຫ້ເອົາຂີ້ເຍື້ອໄປຝັງ ຫລື ຖິ້ມໃສ່ ບ່ອນເໝາະສົມ ແລະ ປອດໄພເພື່ອປ້ອງກັນບໍ່ໃຫ້ເຊື້ອໂຮກລະບາດຕໍ່ໄດ້.
- ຕ້ອງຕິດຕາມຂ່າວສານກ່ຽວກັບນ້ຳຖ້ວມຢ່າງໃກ້ຊິດແລະສະໝໍ່າສະເໝີ ເພື່ອຈະປະຕິບັດຕາມຄຳແນະນຳຈາກເຈົ້າໜ້າທີ່ ແລະ ອາສາສະໝັກ.

ອັນຕະລາຍທີ່ຄວນລະວັງເວລານ້ຳຖ້ວມ

- ກະແສໄຟຟ້າຕາມເສົາໄຟຟ້າ ແລະ ສາຍໄຟຟ້າທັງນອກ ແລະ ໃນເຮືອນ.
- ສັດເລືອຄານທີ່ມີພິດເຊັ່ນ: ງູ, ຂີ້ເຂັບ ແລະ ແມງງອດ.
- ບໍ່ຄວນເຂົ້າໄປໃກ້ບໍລິເວນມີກະແສ ນ້ຳໄຫຼແຮງອາດເກີດອັນຕະລາຍຕໍ່ ຊີວິດ.



- ຫ້າມເດັດຂາດບໍ່ໃຫ້ເດັກນ້ອຍລອຍນ້ຳ ຫລື ພາຍເຮືອຫລິ້ນຕາມລຳພັງ ເວລານ້ຳຖ້ວມອາດຕົກນ້ຳ ແລະເຖິງ ແກ່ຊີວິດໄດ້.



- ຫ້າມບໍ່ໃຫ້ເດັກນ້ອຍໂຕນນ້ຳອາດ ຈະເກີດອັນຕະລາຍເຖິງແກ່ຊີວິດ ຍ້ອນອາດມີຫຼັກ/ຕໍ່ໄມ້ສຽບແທງ ຫຼື ຕຳຂອນໄມ້ ແລະ ອື່ນໆ.

- ໃນເວລາເກີດໄພນ້ຳຖ້ວມທ້າມອອກຈາກບ່ອນພັກເຊົາໄປຄົນດຽວເດັດຂາດ. ຖ້າມີຄວາມຈຳເປັນຄວນບອກຜູ້ທີ່ໃກ້ຊິດຫລືສະມາຊິກພາຍໃນຄອບຄົວໃຫ້ຮູ້ນຳ ຫຼື ຄວນມີເພື່ອນໄປນຳ.
- ຄວນກວດກາລະດັບຄວາມເລິກຂອງນ້ຳກ່ອນອອກຈາກເຮືອນທຸກໆຄັ້ງ.

ການບໍລິການຊຸມຊົນ

- ວາງແຜນກຽມການຮັບມືກັບໄພພິບັດໄວ້ກ່ອນລ່ວງໜ້າ.
- ການແບ່ງປັນອາຫານ ແລະ ທີ່ຢູ່ອາໄສ.
- ການແຈກ ແລະ ຮັບເຄື່ອງບໍລິຈາກຈາກອາສາສະຫມັກແລະເຈົ້າໜ້າທີ່ຂອງລັດ.
- ການສະຫຼຸບລາຍງານ ແລະ ການຂຶ້ນແຜນການຂໍຮັບການຊ່ວຍເຫລືອ.
- ຈັດເວນຍາມດູແລຄວາມປອດໄພເພື່ອປ້ອງກັນຊັບສິນແລະຊຸມຊົນ.

ພາຍຫຼັງນ້ຳຖ້ວມ


ວິທີການປ້ອງກັນອັນຕະລາຍພາຍຫຼັງນ້ຳຖ້ວມ

ເມື່ອນ້ຳຫລຸດລະດັບລົງແລ້ວກ່ອນທີ່ຈະກັບມາດຳເນີນຊີວິດປົກກະຕິຄວນກວດສອບເບິ່ງຄວາມຮຽບຮ້ອຍຕ່າງໆຂອງອຸປະກອນເຄື່ອງໃຊ້ພາຍໃນເຮືອນໃຫ້ແນ່ໃຈເຖິງປອດໄພເສຍກ່ອນ ເຊັ່ນ:

- ກວດກາປັກສຽບ, ສາຍໄຟ, ເຄື່ອງໃຊ້ໄຟຟ້າພາຍໃນເຮືອນໃຫ້ໝັ້ນໃຈວ່າສາມາດນຳໃຊ້ໄດ້ໃນທຸກໆຄັ້ງ.
- ຄວນຕົ້ມນ້ຳຕົ້ມ ແລະ ປຸງແຕ່ງອາຫານໃຫ້ສະອາດ ແລະ ສຸກກ່ອນກິນທຸກໆຄັ້ງ.
- ຢ່າເຂົ້າໄປບໍລິເວນທີ່ທາງການແຈ້ງຂ່າວວ່າເປັນເຂດອັນຕະລາຍເດັດຂາດ.
- ຕ້ອງລະມັດລະວັງໂຮກລະບາດຫລັງນ້ຳຖ້ວມ.
- ຄວນແຈ້ງ ແລະ ຂໍຄວາມຊ່ວຍເຫລືອຈາກອຳນາດການປົກຄອງ ເຊັ່ນ ນາຍບ້ານ, ອາສາສະຫມັກ ຫລື ພະນັກງານເມືອງເປັນຕົ້ນ.

ການເບິ່ງແຍງຮັກສາເຮືອນແລະສິ່ງຂອງ ເຄື່ອງໃຊ້ຕ່າງໆພາຍຫຼັງນ້ຳຖ້ວມ

- ຄວນເຊັດຖູປັດກວາດບໍລິເວນເຮືອນທີ່ຍັງປຽກຊຸ່ມໃຫ້ສະອາດກ່ອນເຂົ້າໄປອາໄສຢູ່ຄັ້ງໃໝ່ເພື່ອຫຼີກລ້ຽງເຊື້ອພະຍາດທີ່ຈະຕາມມາ.
- ກວດກາຄວາມເສຍຫາຍເຄື່ອງໃຊ້ໃນເຮືອນ ເຊັ່ນ ກະດານໄຟ, ເຄື່ອງໃຊ້ໄຟຟ້າ ແລະ ເຕົາແກັດ (ຖ້າມີ) ໃຫ້ຮຽບຮ້ອຍ ແລະ ປອດໄພ ກ່ອນນຳໃຊ້ຄືນອີກ.
- ສ້ອມແປງສິ່ງທີ່ເປ່ເພຍເສຍຫາຍ: ເຮືອນ, ຄູ່ກັນນ້ຳ, ຖະໜົນຫີນ ທາງ ແລະ ອື່ນໆ.
- ໄປຫາແພດໝໍເພື່ອກວດກາສຸຂະພາບຕົນເອງພາຍຫຼັງນ້ຳຖ້ວມ.
- ປູກພືດແລະຕົ້ນໄມ້ກິນໝາກໃຫ້ຫຼາຍເພື່ອທົດແທນສິ່ງທີ່ຖືກທຳລາຍໄປແລ້ວທັງເປັນອາຫານ ແລະ ໃຫ້ລາຍຮັບເສີມພາຍໃນຄອບຄົວ.
- ຮຽນຮູ້ວິທີການກຽມພ້ອມຮັບມືແລະຕອບໂຕ້ກັບໄພນ້ຳຖ້ວມທີ່ອາດຈະເກີດຂຶ້ນອີກ.



ການປັບປຸງສະພາບຈິດໃຈຂອງຜູ້ປະສົບໄພໃຫ້ກັບສູ່ສະພາບປົກກະຕິ

ນ້ຳຖ້ວມບໍ່ພຽງແຕ່ສ້າງຄວາມເສຍຫາຍທາງດ້ານຊັບສິນ ແລະ ຊີວິດເທົ່ານັ້ນແຕ່ສະພາບຈິດໃຈກໍເປັນສິ່ງສຳຄັນທີ່ຄວນໄດ້ຮັບການແກ້ໄຂແລະຟື້ນຟູ. ຫລັງເກີດນ້ຳຖ້ວມເພາະຄວາມຫົດຫູ່ທີ່ຖອຍສິ້ນຫວັງ ແລະ ໝົດກຳລັງໃຈຢ່ອມເກີດຂຶ້ນຢູ່ສະເໝີ. ການໄດ້ຮັບຄວາມອົບອຸ່ນຈາກຄົນອື່ນ ແລະ ການລະບາຍ

ຄວາມຮູ້ສຶກນິກົດດ້ວຍການໂອ້ລົມໃຫ້ກຳລັງໃຈບັນເທົາທຸກກັບໝູ່ເພື່ອນບ້ານ ໃກ້ເຮືອນຄຽງ ແລະ ອຳນາດການປົກຄອງເປັນບັນຫາຈຳເປັນທີ່ສຸດ ແລະ ຄວນ ປະຕິບັດເພື່ອເພີ່ມກຳລັງແຮງກຳລັງຈິດໃຈໃນການປັບປຸງ ແລະ ດຳເນີນຊີວິດ ໃຫ້ເປັນໄປຕາມປົກກະຕິເໝືອນເດີມເທົ່າທີ່ຈະເຮັດໄດ້.

ມາດຕະການຫຼຸດຜ່ອນຄວາມສ່ຽງໄພຈາກນ້ຳຖ້ວມ

ການຮ່ວມແຮງຮ່ວມໃຈ ແລະ ການຊ່ວຍເຫລືອກັນເປັນສິ່ງທີ່ສຳຄັນທີ່ສຸດ ເຊັ່ນ:

- ບໍ່ຕັດໄມ້ທຳລາຍປ່າແບບຜິດກົດໝາຍ, ບໍ່ຖິ້ມຂີ້ເຫຍື້ອລົງຕາມຕະຄອງ, ຮ່ອງນ້ຳ, ແມ່ນ້ຳ, ລຳເຊ, ຮ່ອງເຫມືອງ, ປູກຕົ້ນໄມ້ໃຫ້ເປັນປ່າເປັນຕົ້ນ ເຊິ່ງຈະຊ່ວຍປ້ອງກັນນ້ຳຖ້ວມໄດ້ໃນລະດັບໜຶ່ງ.



- ວາງແຜນແລະຈັດຕັ້ງປະຕິບັດແຜນທ້າງທາກະກຽມຕອບໂຕ້ໄພນ້ຳຖ້ວມໃນທຸກຂັ້ນ (ສູນກາງ, ແຂວງ, ເມືອງ ແລະ ບ້ານ/ກຸ່ມບ້ານ) ແລະ ໃນທຸກໄລຍະ (ກ່ອນ, ເວລາເກີດ ແລະ ຫຼັງນ້ຳຖ້ວມ) ໂດຍມີການປະສານງານ ແລະ ຮ່ວມມືກັນຂອງອຳນາດການ



ປົກຄອງແລະອົງການຈັດຕັ້ງທີ່ກ່ຽວຂ້ອງຢ່າງມີປະສິດທິພາບ, ປູກຈິດສຳນຶກໃຫ້ແກ່ປະຊາຊົນ, ອຳນາດການປົກຄອງທຸກຂັ້ນ, ອົງການຈັດຕັ້ງມະຫາຊົນ, ໂຮງຮຽນ, ບໍລິສັດເອກະຊົນໃຫ້ເຫັນຄວາມສຳຄັນຂອງການທ້າງທາກະກຽມຕອບໂຕ້ໄພນ້ຳຖ້ວມໃນທຸກຂັ້ນເພື່ອຫຼຸດຜ່ອນຜົນກະທົບຂອງໄພນ້ຳຖ້ວມຕໍ່ກັບການພັດທະນາເສດຖະກິດສັງຄົມໃຫ້ໜ້ອຍທີ່ສຸດ.

- ຈັດຕັ້ງການຝຶກອົບຮົມການຄຸ້ມຄອງໄພພິບັດໃຫ້ແກ່ຄະນະກຳມະການຄຸ້ມຄອງໄພພິບັດທຸກຂັ້ນ, ອຳນາດການປົກຄອງແລະອົງການຈັດຕັ້ງທີ່ກ່ຽວຂ້ອງເພື່ອຍົກສູງພາລະບົດບາດແລະຄວາມອາດສາມາດໃນການວາງແຜນແລະຈັດຕັ້ງປະຕິບັດແຜນທ້າງຫາກະກຽມຕອບໂຕ້ໄພນຳ້ຖ້ວມພ້ອມທັງສົ່ງເສີມການແລກປ່ຽນບົດຮຽນອັນພື້ນເດັ່ນຂອງການກຽມພ້ອມແລະຕອບໂຕ້ໄພນຳ້ຖ້ວມລະຫວ່າງຄະນະກຳມະການຄຸ້ມຄອງໄພພິບັດ.
- ເຖິງວ່ານຳ້ຖ້ວມເປັນໄພທຳມະຊາດທີ່ເຮົາບໍ່ອາດຫລີກລ້ຽງໄດ້ແຕ່ສາມາດເຮັດໃຫ້ບັນຫານຳ້ຖ້ວມຫລຸດຜ່ອນລົງໄດ້ຖ້າທຸກຄົນຮ່ວມແຮງຮ່ວມໃຈກັນແລະ ມີແຜນການທ້າງຫາກະກຽມດີເພື່ອຮັບມືກັບໄພນຳ້ຖ້ວມ.



gtz Partner for the Future
Worldwide
on behalf of:



Federal Ministry
for Economic Cooperation
and Development



Save the Children



ກົມທຸລະກຳ ເອີຣົບ
ກະຊວງເພີ່ມເຫຼີມ ດ້ານເສດຖະກິດ



Australian Government
AusAID

